



संदेश

आप सभी को हिंदी दिवस की हार्दिक शुभकामनाएं।

भारत भौगोलिक, सामाजिक एवं सांस्कृतिक दृष्टिकोण से विविधताओं से परिपूर्ण राष्ट्र है। यहाँ अनेक प्रकार की भाषाएं बोली और समझी जाती हैं। परन्तु इन सभी भाषाओं में हिंदी सबसे अधिक बोली जाने वाली भाषा है। इसमें सभी भाषाओं को आत्मसात करने की क्षमता है। स्वतंत्रता आन्दोलन के दौरान हिंदी ने समस्त देशवासियों को एकता के सूत्र में बाँधने का काम किया था। इसकी इसी विशेषता के कारण हमारे संविधान निर्माताओं ने 14 सितंबर, 1949 को हिंदी को भारतीय संविधान में संघ की राजभाषा का दर्जा प्रदान किया था। तभी से हम हर वर्ष 14 सितंबर को 'हिंदी दिवस' के रूप में मनाते हैं।

भाषा किसी देश की उन्नति एवं प्रगति का आधार तथा उसकी पहचान होती है। वस्त्र मंत्रालय का कार्यक्षेत्र काफी व्यापक होने के साथ यह देश के हर तबके से जुड़ा हुआ है। वस्त्र क्षेत्र के विकास के लिए सरकार द्वारा चलाई जा रही योजनाओं का लाभ देश के अंतिम व्यक्ति तक पहुँचाने में राजभाषा हिंदी एक कारगर माध्यम साबित हो सकती है। इस क्षेत्र में बड़ी संख्या में महिलाएं कार्यरत हैं जिनमें से अधिकतर हिंदी भाषी हैं। मंत्रालय की योजनाओं का प्रचार-प्रसार राजभाषा हिंदी में किए जाने से, उनका लाभ उनके परिवार तथा बच्चों को भी मिल सकेगा। माताएं अपने बच्चों की प्रथम शिक्षक होती हैं, इसलिए उनसे अपेक्षा की जाती है कि वे बचपन से ही अपने बच्चों में अपने देश की भाषा और संस्कृति के सम्मान की भावना जाग्रत करें। इस प्रकार न केवल हिंदी का प्रसार होगा बल्कि सम्पूर्ण राष्ट्र का विकास भी संभव होगा।

'हिंदी दिवस' के इस अवसर पर मंत्रालय तथा इसके अधीनस्थ सभी कार्यालयों में हिंदी माह/हिंदी पखवाड़ा आदि का आयोजन किया जाएगा। इस दौरान हिंदी से संबंधित विभिन्न प्रतियोगिताएं भी आयोजित की जाएंगी। आप सभी लोग इन प्रतियोगिताओं में भाग लें। साथ ही मैं सभी अधिकारियों/कर्मचारियों से यह संकल्प लेने का आग्रह करती हूँ कि वे अपने सरकारी कामकाज में राजभाषा हिन्दी का अधिक से अधिक प्रयोग करेंगे।

स्मृति ज़ूबिन इरानी
(स्मृति ज़ूबिन इरानी)

नई दिल्ली
14 सितंबर, 2019